

## అసురసంధ్య

కళ్ళ తిరిగినట్టయినవి. గుండె గభాలున కొట్టుకుంది, ఆ మాట వినేటప్పటికి - ఎంత హఠాత్తుగా, ఎంత కోపంగా అన్నాడామాట !

చావిట్లో కిటికీతలుపులు తపాలున మూసుకున్నాయి. బయట చిన్నగా గాలి సాగింది.

లక్ష్మీదేవిగారికి కొంచెం కోపం కూడా వచ్చింది. నిన్నమట్టుకు నిన్నాయిల్లాగే, తనేమంత తగనిమాట అన్నదిగనుకను? నిన్నిటి విషయాలు తలపుకొచ్చాయి. “పొద్దున్న మన కుక్క ట్రైగరు గడ్డిమేటుఎక్కి దక్షిణపువేపుగా తిరిగి అదేపనిగా ఏడ్చిందిరా. ఆవేపునించీ వరద వచ్చేట్టుగా వుంది. గోనలేరు పొంగుతుందేమో. మనది అసలే పాత ఇల్లు. భయంగా ఉందిరా” అన్నది లక్ష్మీదేవిగారు. వెంటనే “ఆ పిచ్చికబుర్లన్నీ నాదగ్గర తీసెయ్యమ్మా. ట్రైగరుకి పాలుపోశానా లేదా? సాయంత్రం కావస్తోంది. పికారుకి తీసికెళ్ళాలి” అన్నాడు ప్రసాదరావు. “ధర్మరాజుకి మళ్లీ ఆ కుక్క ఒకటి నీకు-వెంట-ఎప్పుడు చూచినా, ఎక్కడికెళ్ళినా సరే, సావకాశంగా మాట్లాడడానికి వీలేదు” అంది ఆవిడ మామూలుధోరణిలో. దానికతను “మనుష్యుల కంటే ఈ కుక్కే వన్ను బాగా అర్థంచేసుకుం దనుకుంటాను” అన్నాడు, నోరుజారి. వెంటనే బాధకలిగింది - మనస్సులో. ఆమాట ఎవరినన్నట్టు? ఒకరిని ఉద్దేశించి అన్న మాట కాదది. అయినా అమ్మనే అన్నట్టుగా లేదా? ఎంత తొందరపడ్డాను, అయ్యయ్యా-అనుకున్నాడు. తనమీద తనకి వట్టలేనంత కోపం వచ్చింది. కనుబొమలు చిట్టించాడు. చటాలున లేచి గుమ్మంలోనించి వెళ్ళిపోయాడు. లక్ష్మీదేవిగారు నిర్ఘాంత పోయారు. అతని మనోబాధలేమీ ఆ తల్లికి అర్థంకాలేదు.

గుమ్మందిగగానే ప్రసాదరావుకి మనస్సు నీరైంది. అమ్మని ఎంత బాధపెట్టానా అని పశ్చాత్తాప పడ్డాడు.

రాత్రిపడ్డతరువాత లైగరు ముందూ, అతను వెనుకా ఇల్లుచేరారు. అల్లావెళ్ళింది ఎందుకో, తిరిగివచ్చింది ఎందుకో లక్ష్మీదేవిగారికి తెలియలేదు.

అది నిన్నసాయంత్రం వరుస.

ఈవేళకి ఈవేళ ఇల్లా. అయినా ఇంత విడ్డూరంగా ఇదివరకు ఎప్పుడు జరిగింది?

మొన్ననూ అంతే. ఆనాడూ అల్లాగే అనవసరంగా కోపం తెచ్చుకున్నాడు. “ఉద్యోగం వెతుక్కోవాలనికీ వెళ్ళాలమ్మా. ఉద్యోగం దొరకగానే నిన్ను తీసుకెళ్తాను” అన్నాడు, ప్రసాదం. దానికి, ఉద్యోగానికి ఏం తొందరరా. నేను ఒంటరిగా ఎల్లా వుండను? ఏదో ఒక ఇంటివాడవయితే నీబాటకీ నీవుఎక్కడ తిరిగివచ్చినా, నాకు ఇంట్లో తోడు వుంటుందిగదా” అన్నది లక్ష్మీదేవిగారు. “నీకేమి అర్థంకావటం లేదమ్మా” అన్నాడు విసుగ్గా. ఇందులో ఏముంది అసలు అర్థంకాకపోవటానికి. ఈమధ్య గ్రామానికి తిరిగివచ్చిన తరువాత విసుకు, కోపం ఎక్కువ అయినాయి నాడికి, ఏంచెప్పా?.... లక్ష్మీదేవిగారు ఆలోచిస్తూనే ఉన్నారు.

కాని ఈవేళ అల్లాగాదే! అంతటితో తెమలలేదు విషయం. అతని ముఖం అంత బాధగా కోపంగా ఎప్పుడూ లేదు. కనీసం అల్లా ఆవిడ ఎన్నడూ చూడలేదు. మనిషి ఒకమాదిరిగా అయిపోయాడు - పిచ్చివాడిలా. ఆ కళ్ళు బిత్తరిచూపులు! ఆ చేతులు వణకడం! “ఇక తిరిగిరాను” అని అంత ఖచ్చితంగా ఇదివరకు ఎన్నడూ అనలేదే! ఎన్ని ఆశలు పెట్టుకుంది కొడుకుమీద - చదువుకుని వృద్ధిలోకివచ్చి, గొప్ప ఉద్యోగి అవుతాడని! వృద్ధాప్యంలో తనకి తోడుగా, నీడగా వుంటాడని ఎన్ని కలలుకన్నది!

మనస్సులో ఆలోచనలు పొంగుకొచ్చినాయి. నా ఆశలు భగ్నమైతే పోనీ, వాడు సుఖపడితే చాలుగదా! నేను ఇన్నిసంవత్సరాలూ వాడి సుఖంకోసం కదూ పడిన యాతన అంతా. పసువుకుంకుమ పోయిన తరువాత, వాడి ఒక్కడిముఖంచూచి గుండె ఎంత నిబ్బరం చేసుకున్నాను! నా ఆశలూ, వాడి సుఖమూ అన్నీ గంగలో గలిపాడు. అమ్మని వదిలేవాడు కాడే “అమ్మ, అమ్మ” అంటూ పలవరించేవాడు.

ఇప్పు డింత నిర్లక్ష్యం చూపి వెళ్ళిపోయాడు! అమ్మమీద ఆపేక్ష తగ్గిందా? అక్షేత్ర దేవిగారికి ఆలోచనలూ ఇంకా బరువెక్కినాయి.

వెనక ఒకసారి తన తమ్ముడు ఆదిశేషయ్యగారి ఇంట్లోనించి ప్రసాదం దెబ్బలాడే వచ్చేసినరోజుమాట! తండ్రిపోయాక, కొన్నాళ్లు మావద్ద వుండనిమ్మని, మేనల్లుణ్ణి తీసుకెళ్ళారు, ఆదిశేషయ్యగారు. అక్కడ అడ్డమైన చాకిరీ చేయించారు. అష్టకష్టాలు పెట్టారు. జరిగినవన్నీ అమ్మకి తెలియనివ్వలేదు ప్రసాదం. అసలే స్వయంపాకం, మితభాషిస్తే, మేనమామకూతురు దుర్గ చాలా ఎగతాళి చేసింది. ఒకసారి వాళ్ళు ఇరుగింటి ఇల్లాలు మేనత్తతో “మేనల్లుడికి, మీ అమ్మాయినిచ్చి పెళ్ళిచేసి ఇల్లరికం పెడతారా? చాలా బాగుంటుందమ్మా. మీకూ ఒక్కతే సంతాయిరి” అంటే “ఆఁ! అందగా అందగా ఈ దిక్కుమాలిన సంబంధమే అందాలా? వీళ్ళనాన్న మా మామ గారి నోరుకొట్టి మా ఆస్సంతా కట్టాలూ, కానుకలూ అందేడుగదా. ఏం కట్టుకు పోయాడే? మా నెత్తిని వీళ్ళనిబడేసి మరీ వెళ్లాడు” అంది ఈసడింపుగా. ప్రసాదం విన్నాడు. తరువాత ఒకనాడు “పాలంలోకి వెళ్ళిరావాలిరా” అన్నారు శేషయ్యగారు. “అల్లాగే మామయ్యా, ఆకలేస్తూంది, భోంచేసి వెళతాను” అన్నాడు ప్రసాదం. “ఒళ్లు కరగనివ్వవేమిరా?” అన్నారాయన. “భోజనానికి ఏమీ లోటులేదు” అంది ఆవిడ. ఇల్లా దినగండంగా అల్పపు మాటలతో కాలం వెళ్ళబుచ్చుతూ వచ్చాడు ప్రసాదం. ఒకనాడు తాను భోంచేస్తూ, టైగరుకి ఒక ముద్దకలిపి తన కంచం ప్రక్కగా పెట్టాడు. మేనత్తగారు చూచి తోకతోక్కిన త్రాచులా చరచర దగ్గరకొచ్చింది. “ఏమిట్రా ఇది. తలదూర కంతలేదు-మెడకొక డోలు అని, ఈ కుక్కొకటా, పైగా, దండగ!” అని కసిరింది. ప్రసాదానికి కడుపు దేవివట్టయింది. కళ్ళనిండా నీళ్లు క్రమ్మినయి. వెంటనే కంచందగ్గర నించి లేచాడు. “మళ్ళీ నాజన్మలో మీగడపత్రొక్కనులేమ్యా అన్నాడు. గంపెడు ఆకలితో సరాసరి తన ఇంటికే బయలుదేరాడు. టైగరుకి ఏదీ సరిగ్గా అర్థంకాలేదు. అయినా, తినేముద్ద వదిలి, చెవులు ఆడించుకుంటూ, కూడా వచ్చేసింది.

మండుటెండలు, దారిలో నీడైనా లేదు, ఒక్కొక్కచోట మంచి నీళ్ళులేవు దాహానికి. కాళ్లు బొబ్బలక్కేటట్టూ తిండితీర్థాలు లేకుండా నడిచాడు. సగందూరం వచ్చేటప్పటికి ప్రక్క పల్లెటూరులో చెరువులో నల్లకలువలున్నాయని గుర్తొచ్చింది. అమ్మకి నల్లకలువలు ఎంతో ఇష్టం. బాలకృష్ణుణుడు ఇదే నీలంరంగులో వుండే వాడేమో అనికూడా అంటూ వుండేది. అనిచూస్తే అమ్మమనస్సు ఎంత పొంగు

తుందో!’’ దారి పెడద్రొక్కాడు. చెరువులో ఈది పువ్వులుకోసి కలువఆకులోపెట్టి పైతువ్వా లులో మూటకట్టి అమ్మకి తెచ్చిఇచ్చాడు. ఆ కొడుకేనా వీడు? ఈనాడు అమ్మని వదిలి వెళ్ళిపోయాడే!

అమ్మీదేవిగారు లేచి బయటకొచ్చారు. ప్రాద్దు బాగా వాలాలి పోతూంది. ఆకాశంమీద నల్లని మబ్బు పట్టింది. మబ్బుక్రిందగానే ఓ ప్రక్కన నీటిపక్షులు, నిమ్మళంగా, గుంపుగా, చక్రాకారంగా ఎగురుతున్నాయి. ఇంకోప్రక్కన ఇంకా క్రిందుగా, తూరీగలు గుంపులు గంపులుగా ఎగురుతూ ఆడుతున్నాయి. “టైగర్, టైగర్” అని గట్టిగా పిల్చింది. ఉహూ! ఎక్కడా కనుచూపుమేర టైగరు లేదు. వాడు చాలా విసురుగా వెళ్ళిపోయాడు. టైగరు ఎప్పటిలా వాడికూడానే వెళ్ళిపోయి ఉంటుంది.

అమ్మీదేవిగారికి కడుపులో ఏమో తిరిగినట్టయింది. మానసికబాధ భౌతికంగా కూడా ఉన్నట్టనిపించింది. వీధి అరుగుమీద కూలబడ్డది. దుఃఖము పార్శ్వకొచ్చింది. చిన్నతనంలో వాడుచేసిన చేష్టలన్నీ జ్ఞాపకమొచ్చాయి.

ఒకసారి తండ్రిపోయిన క్రొత్తరోజుల్లో అది-మేనమామగారి ఇంట్లోనించి కొడుకూ, తల్లీ తిరిగివస్తున్నారు. వాళ్ళ ఇంటికి ఆదిశేషయ్యగారి గేదెదూడకి జబ్బు చేసింది. బ్రతకని జబ్బే. బ్రతకదని అందరూ నిశ్చయించారు కూడాను. ప్రాణం పోకముందే, వాళ్ళ చెప్పులుకుట్టే వెంకణ్ణి పిల్చి తీసికెళ్ళిపోవ్మన్నారు దూడని. “దూడ ఇంకా కొనవూపిరితో ఉందయ్యా” అన్నాడు ప్రసాదం కోపం దిగమ్రుంగుతూ. “ఉంటే ఏం? ఆ ప్రాణం వాడిదగ్గరయినా పోతుందిగా” అన్నా డాయన నిర్లక్ష్యంగా, ఇంకా డొక్కలెగురవేస్తున్న దూడని కదిపి తీసుకెళ్తాంటే ప్రసాదం నిలవలేకపోయాడు. తల్లిని ప్రయాణంకట్టించాడు స్వగృహానికి. కాని ఈ జరిగినదంతా అమ్మీదేవిగారికి తెలియనివ్వలేదు కొడుకు-తెలిస్తే ఆ జాలిగుండె బాధపడుతుందని. అసలు ఆమూట కొస్తే, తన తమ్ముడు ఏమున్నా అన్నా అమ్మీదేవిగారు వెంటనే మరిచిపోయేవారు. ఆవిడ స్వభావం అది. ఇంతకీ వీళ్ళ బయలుదేరేటప్పుడు ఎవ్వరూ వెంట రానూ లేదు. కనీసం వాళ్ళ పాలేరునైనా కూడా పంపలేదు. కాలినడకనే పోదామున్నాడు ప్రసాదం. ఏమిటో కీమలాట జరిగిందిగదా మామగారితో, అందుకని ఆవిడ సరే అంది. అప్పటికి ప్రసాదం చిన్నవాడు. ఊరు దగ్గరగా వచ్చేటప్పటికి పాలకోడు దాటవలసివచ్చింది. అది పంటకాలువ. ఒక జానెడులోతుకూడా సరిగ్గాలేదు. నీళ్ళు,

నీటిక్రింద గులకరాళ్లు, ఇసక, చిన్నపిల్లలు సహితం నీళ్ళల్లో నడిచిపోతారు - బోదె కడ్డంబడి. ఆ పిల్లకాలువదగ్గరికి రాంగానే లక్ష్మీదేవిగార్ని వళ్ళంతా వణికిపోయింది- భయంతో. నీటికేసి తేరిచూసి కళ్ళరెండూ గట్టిగా రెండు చేతులతో మూసేసుకుంది. నీళ్ళలోమాత్రం ప్రాణంపోయినా అడుగుపెట్టనంది. ప్రసాదం గాభరాపడ్డాడు. ఒంటరి గాడు - పైగా చిన్నతనం. తల్లి భయంచూచి జాలిపడ్డాడు. “ఏమిటమ్మా” అన్నాడు. “అమ్మో ఎంతలోతువుందో చూడరా, మునిగిపోతాం. నీలంగా ఎంతలోతో - భయం గా వుందిరా” అంది. ప్రసాదం చూచాడు. పైన ఉన్న అనంతఆకాశం, మబ్బులతో సహా ఆ జానెడులోతు నీళ్ళలోనూ అగాధంగా ప్రతిబింబిస్తోంది. ప్రసాదానికి నవ్వులో ఏడవారో తెలియలేదు. కాని అమ్మని దాటించాలి గదా! ఇదివరకన్నడూలేని బాధ్యత వచ్చింది. ధైర్యంచేసుకుని అమ్మ చెయ్యిపట్టుకుని నీళ్ళల్లోనించి నడిపించాడు. కాలువదాటినతరువాత ఆవిడ కళ్ళు తెరిచింది. ప్రసాదం “అమ్మా” అన్నాడు గొంతు వణకుతూ. “ఇక నేనులేకుండా, ఎప్పుడూ ఇల్లుబయలుదేరకూ” అన్నాడు బాధ్యతా యుక్తంగా.

అటువంటి చిన్నితండ్రకి ఈవేళ ఇంతకోపం ఎట్లావచ్చిందో తల్లి కర్ణంకాలేదు. మేనమామ విషయం తప్పేముంది? అసలు మేనమామ మాట ఎప్పుడెత్తినా వసివాడికి కోవమేగదా! ఆమాటకొస్తే కారణాలు లేకపోనూ లేదు. ఒక్కొక్కటే లక్ష్మీదేవిగారికి జ్ఞాపకంవచ్చాయి. వాళ్ళనాన్నగారు పోయిన సరిక్రొత్తరోజుల్లో పుట్టింటికిరమ్మని ఆది శేషయ్య పాలేరుతో కబురుపెట్టారు-లాంఛనంగా. వాళ్ళ యింటికి వెళ్ళిన తరువాత, వాళ్ళ ఎక్కివెళ్ళిన ఒంటెడ్డుబండి బాడుగకూడా వాళ్ళివ్వలేదు. అప్పుడు లక్ష్మీదేవిగారు కొడుకు లాగుజేబులో పాతడబ్బులోపున్న కొత్త కాసులూ, అణాలు తీసి లెక్కపెట్టి బండివాడి కిచ్చింది. వాళ్ళనాన్న (బ్రతికివున్న) రోజుల్లో తనదగ్గర ఎప్పుడు క్రొత్తకాని దొరికినా కొడుకుకిచ్చేవాడు-ముద్దుగా, అన్నన్నీ ఒక డబ్బాలోపెట్టి దాచుకున్నాడు. ప్రసాదం అప్పటికి చిన్నవాడేమీ, అవికాస్తా తీసుకునేటప్పటికి బాపుర్న ఏదేవునాడు.

బయట గాలిహెచ్చింది. మబ్బులు కొంచెం దట్టమవుతున్నాయి.

లక్ష్మీదేవిగారు ఆదుర్లాగా బయలుదేరి, గ్రామంలో నాలుగువీధులూ పిచ్చిపట్టి నట్టూ వెతికివచ్చింది. తనబిడ్డ కనిపించలేదు, మళ్ళీ వీధిఅరుగు మీదనే కూర్చోబడి పోయింది.

అప్రయత్నంగా కొడుకు బాల్యం జ్ఞాపకం వస్తోంది-వాడి చదువుసంధ్యలు, ఆటపాటలు ఆనాడు-రాఘవరావుగారి లోగిలి గుమ్మంలో దసరా పాటలు పాడిన రోజు! పంతులుగారు భద్రయ్యగారి ప్రక్కనే నించుని వున్నారు. లక్ష్మీదేవిగారు దేవుడిగుళ్ళోనించి ఆదారినే వస్తూంది. బడిపిల్లలందరూ పాటలూపేశారు. అదికూడా గమనించకుండా “కొడుకులు కోడండ్రు కొఱురోప్పగానూ....” అంటూ దీర్ఘం తీస్తున్నాడు ప్రసాదం. ఎవ్వరూ గొంతుకూడా కలపకపోయేటప్పటికి అతను తలవంచు కుని సిగ్గుగా నవ్వాడు. ఎదురుగా అరుగుమీద బల్ల పడకకుర్చీమీద కూచున్న వృద్ధుడు రాఘవరావుగారుకూడా బోసినవ్వు నవ్వారు. లక్ష్మీదేవిగారు అక్కడే కొడుకుని కావలించుకుని, తల నిమిరి “సిగ్గుపడకురా నాయనా! అమ్మను నేనున్నానుగదా” అని ధైర్యంచెప్పి ముద్దులాడదా మనుకుంది. అప్పుడే ఇంట్లోనించి బయటి కొస్తున్న రాఘవరావుగారి కొడుకు ఆమెవేపు చూసి “మీ అబ్బాయా అమ్మా?” అన్నాడు. అతను బయటకురాగానే అరుగుల క్రింద కూచునివున్న బిళ్లబంట్లోతులు లేచి వినయంగా నిలబడ్డారు. ఏదో సభకి అధ్యక్షతవహించమని అడగడానికి బయట వూరునించి వచ్చిన పెద్దమనుష్యులు వంగి నమస్కరించారు ఆయనకి. ఆయన కాలేజీలో పెద్దచదువులు చదివి గొప్ప స్కూలుకుఉద్యోగి అయ్యాడు. పండుగకి స్వగృహానికి సపరివారంగా వచ్చాడు. పంతులుగారితో మాట్లాడాడు. లక్ష్మీదేవిగారి కుటుంబవిషయంగా, ఆమె భర్తగారి రాచకీయ ప్రయత్నాలూ, ఆస్తి వ్యయం వగైరా.

ఆనాడుపుట్టింది ఆవిడకి ఆ కోర్కె.. తన ఒక్కకొడుకుకూడా అంతటి విద్యా వంతు డవ్వాలి. అంతగొప్ప ఉద్యోగి అయి, ఇంతటిహోదా వాడుకూడా అనుభవించాలి. విద్యావంతుడై, అందరి మానమన్ననలకు పాత్రుడవ్వాలి. అదిఒక్కటే ఆశ. తనజీవితంలో అంతకుమించిన కోర్కె లేదు వేరే. ఏది ఎల్లాగైనాసరే వాడికి విద్య చెప్పించితీయాలి. భగవంతుడిదేభారం. “తెలివైనవాడండీ కుర్రాడు, వృద్దిలోకి వస్తాడమ్మా” అన్నాడు భద్రయ్యగారు. ఆవిడతోనూ, రాఘవరావుగారి కోడుకు తోనూ. “మీ ఆశీర్వాదం నాయనా” అంది లక్ష్మీదేవి.

ఆ ఆశలవల్లనేగదా అల్లాంటి ఏర్పాట్లు చేసింది. లేకపోతే ఏమయిపోను! ఇప్పుడు అన్నీ సఫలమయ్యాక, ఈ విధంగా విడిచి వెళ్ళిపోడం ఏమిటి? వాళ్ళ మామమూట తను ఎత్తకుండావున్నా బాగుండేదేమో. కాని ఎల్లా ఆ ప్రస్తావనే లేకుండా వుండడం?

ఊ! బాగా ఆలోచిస్తే శేషయ్య మాత్రం ఏమంత శ్రేష్టుడు. ధనాశపరుడే. వివరాలు మనస్సులో మెదిలాయి-కొన్ని. ఆ పడమటి ఆవునిగురించి తను చేసిందేమిటి? ఆవుని మేపమని లక్ష్మీదేవిగార్ని పంపారు-శేషయ్యగారు, వీళ్ళ ఇంటికొచ్చాక చక్కని నందిలాంటి కోడెదూడ పుట్టింది, ఆవుకి దూడకి 8 మాసాల వయస్సు వచ్చేటప్పటికి రాఘవరావుగారు పోయారు. ఆయన పేరుతో ఆబోతుగా అచ్చు వెయ్యడానికి రాఘవరావుగారి ఇంట్లో వాళ్ళు ఈ కోడెదూడని కొన్నారు. వాళ్ళు కొన్నప్పుడు దూడ ఇంకా పాలైనా వదలలేదు. లక్ష్మీదేవిగారు ఆవునీ దూడనీ వేరు చెయ్యనంది. అందువల్ల అచ్చువేసి దూడని తిరిగి వీళ్ళ ఇంట్లోనే కట్టేసారు. పాలు సొంతం వదిలిన తరువాతగాని, దూడని తిరిగి పంపలేదావిడ. ప్రస్తుతం తన కొడుక్కీ తనకీ ఈ ఎడబాటు ఎవరు చేసారో! ఆ మాటకి గుండె తల్లడిల్లింది.

అన్నట్టై, మేనమామ ఆవుమాట ఏమయింది? సరి. రెండోసారి ఆవు చూడితో వుండగా “శేషా, పిల్లవాడు చిక్కిపోతున్నాడు. పాలూ పెరుగూ వాడికి అనసరం వస్తాయి. ఏదో ఒక ధరకట్టి ఆవుని నావద్దనే వుంచండిరా. తోలికళ్ళ వద్దు” అంది లక్ష్మీదేవిగారు. అందుకాయన “మొదటి దూడని 250 రూపాయలకు అమ్మాము గదా. ఇప్పుడు చూడితోవుందిగదా, కడుపులో వున్న దూడకి 250 రూపాయలు ఆవుకి 400 అంతా 650 రూపాయలు ధర కట్టాడు.”

పైగా ఆ రెండోసారి పుట్టిన కోడెదూడకి స్రక్క టెముకలలో ఒకటి తక్కువ. ఇంటికి డయం అన్నారు తెలిసినవాళ్ళు. ఒక బీద బండివాడు విధిలేక కొనుక్కన్నాడు. ఆ దూడని, ఆవుకూడా ఆ తరువాత సల్ల కప్పువేసి ష్రీణించుకొచ్చింది.

అటువంటివాడు ఆదిశేషయ్యగారు. ఎంతవరకూ తన ఆయుష్య తన ఆరోగ్యమే. మేనమామ ఎటువంటివాడయినా తానేంచేసింది? తనమీద ఎందుకీ కోసం? ఒక్కడే ఒక్క కొడుకు వైధవ్యంలో వార్షిక్యం సమీపిస్తుండగా ఇల్లా ఒంటరిగా వదిలి వెళ్ళడం ఎవరు భరిస్తారు! ఎంత అవుకున్నా లక్ష్మీదేవిగారికి దుఃఖం అగ లేదు.

లేచి వీధిలోకివచ్చి వెర్రెగా చూసింది. “భగవంతుడా, చేతిలో ఊతకి ఒక కర్ర ఇచ్చావు. తిరిగి లాక్కన్నావా?” అంది ఏడుస్తూ, చేతులు జోడించి సైకి ఆకాశం కేసి చూసింది-భక్తితో. ఆ చూపులో వెయ్యి పూజలున్నాయి.

బయటగాలి పెద్దదయింది. గాలి ఉధృతం వేగం హెచ్చినాయి. చినుకులు రంభమైనాయి.

కన్న కొడుకు, లేకలేక దేవుడికి మ్రొక్కులు మ్రొక్కి కనినబిడ్డ - ఏమై తున్నాడో, దుఃఖంతోనే ఇంట్లోకి వెళ్ళింది. గాలి విసురికి తలుపులన్నీ కొట్టు వంటున్నాయి. కాని తలుపులు మూయబుద్ది కాలేదు. తన బిడ్డ ఎక్కడో డుస్తున్నాడు, తనకెందుకు భద్రత.

కిటికీలోంచి అతని మేజామీదికి జల్లు కొడుతూంది. అతని కాలేజీ వుస్తకాలన్నీ డిసిపోతున్నాయి. వెళ్ళి ఆ కిటికీ మటుకు మూసింది.

ఎంతెంత ఆశలతో ఈ కాలేజీ చదువులు చదివింది. ఏడవ క్లాసులో మార్కులు బాగా వచ్చాయి. భద్రయ్య పంతులుగారు “కుర్రాణ్ణి పైకి చదివించం మూ” అన్నారు. ఎల్లాగో స్కూలు ఫైనల్ వరకూ గట్టెక్కించింది. ఘనతగా ప్యాసు అయ్యాడు. “ప్రసాదం యోగ్యుడమ్మా, పైకి చదివించాలి” అన్నాడు భద్రయ్యగారు పట్టలేని తృప్తితో-లక్ష్మీదేవిగారి ఇంటికొచ్చి. లక్ష్మీదేవిగారి హృదయం పొంగి పోయింది. కాని మరుక్షణం “డబ్బు” అంది. “మా జరుగుబాటు మీకు తెలుసు గదా?” అంది తిరిగి. “బుద్ధిమంతుడమ్మా డబ్బుకీ ఏదో ఏర్పాటు చెయ్యాలి మరి” అన్నారాయన లేచి వెళ్ళిపోతూ. “పోనీ ఆదిశేషయ్యగారేమీ చెయలేరా?” అన్నారు తిరిగి. ఆయన మాట స్పరించి లక్ష్మీదేవిగారు తల చెయ్యి అడ్డంగా వూపారు. “అబ్బెబ్బె! అది బ్రహ్మకలండీ! వాడికీ వీడికి ఒకళ్ళపాడఅంటే ఒకళ్ళకి గిట్టదు-ఉప్పుకి నిప్పు. మా తమ్ముడు అండాఆదరణా వీడు ఒప్పుకోడు గదాండీ” అంది నిరాశగా. “ఆఁ, చిన్నతనపు పట్టుదలలులెండి. వాటికేంగాని, అయినా డబ్బు ఎల్లా సర్దుబాటు చేసినా వాడికి తెలియవల్సిందేముంది? ఇన్నాళ్ళూ మీరెల్లా కష్టపడిందీ ఎల్లా చదివించిందీ వాడికి తెలుసునా ఏమన్నానా? చెపితే వాడికేమీ అర్థమవుతాయి? పసివాడు. అయినా ఈ ఆలోచనలన్నీ వాడికి పెట్టకండి. వాడు వృద్దిలోకి వస్తే సంతోషిస్తాను. డబ్బు విషయం ఏదో ఏర్పాటు చేద్దాం, చేసితీరాలి” అని వెళ్ళి పోయారు పంతులుగారు.

ఆ సంవత్సరం విశ్వవిద్యాలయం ఉన్న పట్టణంలో కళాశాలలో చేరాడు- ప్రసాదం. హాస్టలులో సీటు దొరకలేదు-లక్ష్మీదేవిగారు కొడుకుని వదిలి ఉండలేక

పోయింది ఒంటరిగా. దగ్గరనే ఉండి కొడుకికి ఆలనాపాలనా చూస్తూ స్వయంగా వంటచేసి పెడదామని బస్టీలో చిన్నకాపరం పెట్టింది, ఆవిడ.

ఆ రోజులన్నీ విన్నటిలాగు అనిపించింది, ఆ పాత ఇంట్లో కూలబడివున్న తల్లికి.

ఆ బస్టీలో తెలిసినవాళ్లెవరూ లేరు. లక్ష్మీదేవిగారికి ఒక విధమైన భయం కూడాను. అసలు వచ్చేటప్పుడే-గోదావరిమీదికి రైలు రాంగానే “అబ్బాయి, గంగమ్మ గోదావరికి అప్పగారుటరా. ఆ గంగ నీళ్ళు అందుకని ఈ గోదావరి నీళ్ళకి చూపిస్తే సాంగుతాయిటరా” అంది. కాలేజీలో చదవడానికి, ఆ బండిలోనే ప్రయాణం చేస్తున్న ఆడపిల్ల ఒకతె ఫక్కన నవ్వింది. లక్ష్మీదేవిగారు నొచ్చుకుంది.

ఇంటికి తిరిగి వచ్చేస్తూ “భగవంతుడు నాకు ఆడపిల్లల్ని ఇవ్వలేదురా, నా అదృష్టం. నాకు ఒక్క పిల్ల గనక ఉన్నట్టయితే మీ నాన్నదాన్ని కూడా ఇల్లాగే, కాలేజీలో చదివించేవారు ఖచ్చితంగా, దాంతో అదీ ఇలాగే తయ్యారయ్యేదినుమా! నాకు నువ్వు ఒక్క మొక్క చాలురా” అంది ప్రసాదరావుతో.

ప్రసాదానికి మాత్రం కాలేజీకి వచ్చినప్పటినుంచి ఆలోచనలు పెంపైనాయి. తన ఉపాధ్యాయులతో పరిచయాలు వృద్ధి చేసుకున్నాడు. అనేక పుస్తకాలు, విమర్శలూ చదువుతూ వచ్చాడు. కొన్ని నిశ్చయాభిప్రాయాలకి వచ్చాడు. కొడుకుతో వచ్చిన ఈ మానసిక పరిణామము అమ్మకి తెలియదు.

ఋతువులు గడుస్తున్నాయి. ఒకనాటి సాయంత్రం “గుళ్ళో హరికథ ఉందట, వెళ్తాను” అంది లక్ష్మీదేవిగారు. “నాకూ ఏమీ తోచటంలేదు, టైగరుని తీసుకుని నేనూ అల్లా వెళ్ళి తిరిగి వస్తాను” అన్నాడు ప్రసాదరావు.

అప్రయత్నంగా లెక్చరర్ నారాయణగారి ఇంటివేపు మళ్ళినాయి కాళ్ళు. ఆయన టెన్సిస్ అడుకోడానికి క్లబ్బుకి వెళ్ళారుట. చదువుకుంటూ పడక కుర్చీలో కూచుని ఉన్న శ్యామల చెప్పింది. శ్యామల నారాయణగారి చెల్లెలు, ప్రసాదం సహాధ్యాయినీ. ఆ రోజు దేవుడూ, వేదాంతం విషయం తర్కం వచ్చింది. దేవుడు సర్వే సర్వత్ర ఒక్కడే అని నిశ్చయాని కొచ్చారు! శ్యామలా, ప్రసాదమున్నా.

తిరిగి ఇంటికొచ్చేటప్పటికి లక్ష్మీదేవిగారు కూడా వచ్చేశారు. “ఒరే! ఈవేళ కథ వినడానికి గరుత్మంతుడుకూడా వచ్చి గుడి స్తంభం మీద కూచున్నాడురా.

అల్లా రెక్క విడిపాడు. ఇన్ని నీళ్ళు క్రింద బడ్డాయి. స్నానం చేసి కూడా వచ్చాడల్లే వుంది. ఎంతో భక్తి అనిపించింది నాకు' అంది అమ్మ ఆశ్చర్యంగా, గడ్డం క్రింద చెయ్యి ముడుచుకుని.

వెరి అమ్మ అనూయకురాలు, పాపం-అనుకున్నాడు ప్రసాదం. జాలిగా "ఏం పిచ్చమ్మా! ఇంకా నీకు ఈ పిచ్చి నమ్మకాలు పోలేదు. ఆ గడ్డ ఎక్కడో తడిసివచ్చి ఉంటుంది" అన్నాడు పైకి.

"దేవుడి విషయం ఇంత నిర్లక్ష్యంగా మాట్లాడతాడేమిటి?" అనుకుంది బాధగా, మనస్సులో, లక్ష్మీదేవిగారు.

ప్రసాదానికి పాతాలు గడచినకొద్దీ శ్యామలతో పరిచయం హెచ్చవుతూ వచ్చింది. కష్టమూ సుఖమూ ఆమెతో ముచ్చటిస్తుండేవాడు. శ్యామల అర్థం చేసుకుని ఆదరణ చూపింది.

ఆ ఏడు వీళ్ళ బస్తీకాపురం ఎలాగుందో చూడడానికి ఆదిశేషయ్యగారు వచ్చి మకాం వేశారు. వచ్చినప్పటినుంచీ ప్రసాదాన్ని ఒక కంట కనిపెడుతూనే వున్నారు- అసలే చుక్కెదురాయె, "కాఫీలు, టీలూ జబ్బు వస్తువులు. వాట్లల్లో ఉన్న బలం అంతా పంచదారా పాలూనూ" అంటూ కాఫీలో రెట్టింపు పాలు చక్కెర కలిపించే వారు. ప్రసాదానికి ఆ కాఫీ హోలాహలంలా గనిపించేది" ఇది కాఫీయా? ఇందులో కొంచెం సగ్గుబియ్యం వెయ్యక పోయావూ. పాయసమన్నా అవునుగా! ఛ, ఛ కాఫీ వాసనేలేదు, ఎల్లా త్రాగడం?" అని విసుక్కునేవాడు. ఆఖరుకి ఈ పానీయాలు త్రాగలేక హోటలుకి వెళ్ళిపోయేవాడు కాఫీలకు. అది ఏమాత్రమూ బాగుపడే లక్షణంగా కనిపించలేదు, శేషయ్యగారికి. వ్యాయామం, శరీరానికి అత్యవసరం అని, తెల్లవారుజామున ప్రసాదాన్ని లేపేసి, దండాల్నూ బస్కీలు తియ్యమన్నారు. రాత్రి పొద్దుపోయే వరకూ నిద్రలేకుండా చదివి, సాయంత్రం ఆటలాడివచ్చిన ప్రసాదానికి లేవడం కంటకంగా వుండేది. శేషయ్యగారికి ఆ బద్దకం పనికిరాదు. ప్రసాదం కాలేజీ లెక్కరు నోట్సు అతి తీవ్రంగా తిరగేసుకుంటూంటే సృష్టి అంతా 7 అక్షరాల్లో వుందిరా. సరి గమ పదని అని సంగీతమూ, ఉపన్యాసమూ మొదలెట్టే వాడు.

కాని, ఆదిశేషయ్యగారి జులుము, ప్రసాదం అంతగా పట్టించుకోలేదు- మనస్సులో.

పగలు యేదో వేళలో శ్యామల కనిపిస్తూండేది. అతన్ని చూడగానే వెలిగిన శ్యామల ముఖం, హృదయపూర్వకంగా శ్యామల పలుకరించిన మైత్రీ, గురుసన్నిధిలో అతనివేపు చూసిన పిరికిచూపులు తన స్వగృహంలో అన్నగారితోసహా అతనితో వాదించిన బుద్ధికుశలత-ఏమేమో జ్ఞాపకాలు వచ్చేవి నిద్రవేళకి. ఆ మధురస్మృతుల పరిమూలలో తృప్తిగా నిద్రపట్టేది - ప్రసాదరావుకి.

అది కాలేజీలో మూడవసంవత్సరం. పరీక్షలూ, పాఠాలూ, క్రీడలూ, చర్చలూ వగైరా కళాశాల వాతావరణపు కార్యక్రమాలతో ప్రసాదానికి రోజులు గడుస్తున్నాయి. అతనికి విశ్వమంతా సౌందర్యమయంగా కనిపించింది. తీర్చి చెప్పలేని మాధుర్యం హృదయాన్ని ఆవరించింది. తన శ్యామలని చూడనంతసేపూ మనస్సు బాధగా వుండేది. పరిచయం ప్రేమగా పరిణమించింది.

ఉద్యోగం దొరికనతరువాత అమ్మకి శ్యామల విషయం చెప్పవచ్చు. ఇప్పుడు తొందరేమిటి అనుకున్నాడు ప్రసాదం. ఐనా చెప్పినా అమ్మకు అంత సానుభూతి లేదు, చదువుకున్న పిల్లలమీద. శ్యామలని అమ్మ అర్థం చేసుకున్నతరువాత విషయం చెప్పవచ్చు. అమ్మకిమాత్రం యీ పరిస్థితులేవీ ఛాయామాత్రంగా కూడా తెలియవు.

ఆఖరుసంవత్సరం, లేతవేసవిలో, పరీక్షలు నెగ్గి, ఉద్యోగి అయిన తరువాత వినాహి మాడతానని శ్యామలకి ప్రేమతో వాగ్దానం చేశాడు ప్రసాదం. శ్యామల ఆ రోజుకోసం బ్రతికివుంటానంది.

ఎండలు ముదిరాయి. ఎం.ఏ. పరీక్షలుకూడా అయిపోయాయి. రోజులు గడిచినాయి. ఫలితాలు వచ్చేశాయి. ప్రసాదం ప్రథమశ్రేణిలోనే స్వాసయ్యాడు. ఉద్యోగాన్వేషణ మొదలెట్టాడు. లాభంగాలేదు.

ఒకనాడు తల్లి ధైర్యంచేసి “బాబూ! మనం నచ్చినపని అయిపోయిందిగదరా. ఇంకా యెందు కిక్కడ, అనవసరంగా మనం, వృధాగా యింటిబాడుగ యిచ్చుకుంటూ. గ్రామానికి వెళ్ళిపోదాం. అక్కణ్ణిచే నీవు వుద్యోగానికి వుత్తరాలు వ్రాయవచ్చుగా” అంది.

ప్రసాదానికి భయంవేసింది. శ్యామలని వదిలి దూరంగా వెళ్ళడం యెల్లా? తొందరలో వుద్యోగం వెతుక్కోవాలి. అవును. అమ్మని గ్రామంలో వదిలిపెట్టి, అవసరమైతే ఋఖ్యపట్టణం వెళ్ళి పెద్దల్ని కలుసుకోవాలి. బరువుగానే “సరే” అన్నాడు.

ప్రయాణంనాడు శ్యామలకి వీడ్కోలుచెప్పాడు ఏకాంతంగా, దైవసన్నిధిలో.

తుదిసారి తనూ, శ్యామలూ కలిసి చదువుకున్న కాలేజీ ఒక్కమాటు చూచిపోదా మని వెళ్ళాడు. కాలేజీ ఆవరణంతా నిశ్శబ్దంగా, నిర్మానుష్యంగా వుంది-ఆ మిడి మిడి యెండలో మర్రిచెట్లలోనించి కబోది పక్షులు ప్రేళ్ళాడుతున్నాయి. లెక్కరుహాలు ఎదురుగా తెల్లగన్నేరుచెట్టు ఆకులన్నీ రాల్చి మొండిగా నించునివుంది. ఆ దిశ కొమ్మల కొనల పువ్వులు-గుత్తులలోనించీ, అపుడపుడూ శబ్దంలేకుండా ఒక్కొక్క తెల్లటిపువ్వు క్రిందికి రాలిపడుతూంది-అశ్రుబిందువులా.

ప్రసాదం కాళ్ళిడ్చుకుంటూ యింటికి తిరిగివచ్చాడు. ఎండలు చల్లారినయి. నీడలు చీకటిలో కరిగిపోయేవేళకి రైలు కదిలింది.

ఆ అనూయకపు అమ్మకి యివ్వేవీ తెలియవు. గ్రామం తిరిగి వచ్చినతరువాత నించీ ప్రసాదం అదొక మోస్తరుగానే వున్నాడు. ఇంటి వ్యవహారాలు, విపులంగా చెబుతూంటే అతను వినే ధోరణిలోవున్నట్లుగానే లేడు. లక్ష్మీదేవిగారికీ ధైర్యం రావటంలేదు. కొడుకు మౌనం చూస్తూ “ఏమిటీ మార్పు తండ్రీ నీలో?” కాని ఆ ప్రశ్న ఆమె నోటినించి బయటికిమాత్రం రాలేదు.

ఆఖరికి ధైర్యంచేసుకుని యీనాటి సాయంత్రంకదా, కాస్త ప్రస్తావించింది-ఇంతలో యిల్లా వద్దని వెళ్ళిపోయె. బయట వర్షం బాగానే కురుస్తోంది. కాని ఆవిడకి గాలికూడా సోకడంలేదు. అసలు యీవేళ కలహం యెల్లావచ్చిందో బలవంతంగా గుర్తుతెచ్చుకుంటోంది, లక్ష్మీదేవిగారు.

“ఉద్యోగంవిషయం నేను స్వయంగా వెళ్ళి చూచుకోవాలమ్మా. ఇక్కడేవుంటే, దొరికేటట్లుగాలేదు” అన్నాడు ప్రసాదం. మధ్యాహ్నం కాఫీ అయ్యాక-కాస్టేవటికి. “ప్రసాదం నువ్వు యిలా పాస్ అయ్యావని మీ మామయ్యకి ఏనుగనెక్కినంత సంతోషంగా వుందిరా” అంది ఆవిడ. ప్రసాదరావు పట్టించుకోలే. ఆమె తిరిగి “నువ్వువంత విద్యావంతుడవయి వుద్దిలోకి వస్తావని, వాడు....” అంటూండగా-

“ఏం? ఎదురుచూస్తున్నాడా ఆయన?” అన్నాడు ప్రసాదం విసుగ్గా.

“కాదురా, కనకవర్షం కురిపించాడు” అంది. ప్రసాదం తెల్లబోయాడు.కొంచెం తేరుకుని “ఆయనడబ్బుతోనా, నాకు చదువు చెప్పించావు? ఎంతవని చేశావమ్మా! నేను కాలేజీలో వున్నప్పుడు క్రొత్తరోజుల్లో ఎన్నోసార్లు నిన్ను తబిసీళ్లు అడిగాను

కూడాను చూచాయగా. ఫరవాలేదురా. నగలు అమ్మేను అన్నమాటతప్ప రెండోమాట చెప్పవయితినే!” క్రొత్తస్వరంతో అన్నాడు-ఎదురుగా శూన్యంలోకి చూస్తూ.

లక్ష్మీదేవిగారికి తన ముద్దుబిడ్డ యెందుకింత బాధపడుతున్నాడో తెలియలేదు.

మరికొంచెం సేపాగి “మరి అప్పుడే నాతో ఎందుకు చెప్పలేదు?” అన్నాడు. అమ్మ మౌనం.

మరి కాస్తేపాగి “దీనికి ఎంత వడ్డీ వేశాడు?”

“వడ్డీ లేదురా” అంది లక్ష్మీదేవిగారు కొంచెం తెప్పరిల్లి. “వాళ్ళ దుర్గని నీ కిచ్చి పెళ్ళిచేసే యేర్పాటుమీద” చిరునవ్వుకళ్ళతో.

“ఆఁ!” అన్నాడు ప్రసాదం వెర్రిగా, ఆశ్చర్యంగా, కొంచెంసేపటికి గొంతు పెళ్ళిగించుకొని వచ్చింది. “ఎవరియేర్పాటు యిది?”

“నేనూ, మీ మామయ్యరా. లేకపోతే, ఇన్నివేలు ఎల్లా ఖర్చుపెడతాడు? ఈ ఆశే. అందులోనూ మీ మేనత్త తెచ్చిన ఆస్తీ ఎక్కవ వాళ్ళకి. ఆవిడా యీ ఆశ వల్లనే, నీకోసం, వాణ్ణి యిల్లా ఖర్చుపెట్ట నిచ్చింది” అంది ఫరవాలేదుగదా అనుకుంటూ.

ప్రసాదంనోట బదులులాలేదు. ఒక విషస్వప్నంలో స్వరాలలాగు వినిపిస్తున్నాయి కన్నతల్లిమాటలు.

“అంతా నీ మేలుకోరేగదరా!”

“ఆఁ! నా మేలా! ఎంత ఘోరం జరిగింది” ప్రసాదానికి తల తిరుగుతోంది.

ఆ వెర్రితల్లికి యింకా ఏమీ అర్థం కావడంలేదు. “మరి.... ముహూర్తం ఎప్పుడు పెట్టమంటావురా?” ప్రసాదానికి స్పృహవచ్చింది.

“ఇదిగో, ఇప్పుడే!” అన్నాడు చటాలున లేచి, “ఇక తిరిగిరాను” అని వెంటనే వెళ్ళిపోయాడు. అంతే.

ఇదీ జరిగిన కలహం. ఇప్పు డంతా స్మరణ కొస్తూంది. బయట గాలివాన మెండయింది. దక్షిణాన గోనలేరు పొంగి గట్లుతెంచుకుని వూళ్ళోకి వచ్చింది. చిన్న యిండ్లవాళ్ళా, పల్లవుయిండ్లవాళ్ళా పెద్ద యిండ్లలోనూ, మేడల్లోనూ దాక్కున్నారు.

లక్ష్మీదేవిగారి యిల్లు వూగిసలాడుతోంది. రెండు తలుపులు విరిగిపడి యైనాయి. లక్ష్మీదేవిగారూ అల్లా కూర్చునే వుండిపోయింది. పొంగి పొంగి దుఃఖం స్తోంది.

భద్రయ్య కొడుకు తడిసి ముద్దయి వచ్చాడు. అతన్ని చూడగానే యింకా గోరున ఏడ్చింది, లక్ష్మీదేవిగారు. “నా కొడుకు ఏడీ?” అంది వెఱ్ఱిగా, బలవంతం వాల్చింటికి యీడ్చుకుపోయాడు అతను ఆవిడ్చి సగం స్పృహతో జీవచ్చవంలా. తిక్తస్థంమీద జరిగినదంతా చెప్పించుకోగలిగారు భద్రయ్యగారు, ఆయన బటంబమున్నూ. “వాడు బాగున్నాడంటారా?” అంది దీనంగా. “అంత బొత్తుగా న్ననాడా అమ్మా. ఏం భయంలేదు వాడికి. మీరు నెమ్మదిగా వుండండి” అన్నారు భద్రయ్యగారు. “వర్షానికి ఎక్కడా తడిసిపోవడం లేదుగదా?” అంది పోతూన్న పతిని చిక్కవట్టుకుంటూ. “ఎక్కడైనా దాక్కోకుండా వుంటాడాండీ? వాడి షేసుం రాడికి తెలియదూ” అన్నాడు భద్రయ్యగారి కొడుకు. “చాలు బాబూ! వాడు షేసుంగావుంటే” అంది. షణికివైన కాంతి కళ్ళల్లో మెరిసింది. వెంటనే తలవంచుకుని పూచుంది, గోడని ఆనుకుని.

రాత్రి అంతా ఉరుములు మెరుపులతో వర్షం, నిర్విరామంగా.

లక్ష్మీదేవిగారు నిబ్బరంగా చూడ్డానికి ప్రయత్నిస్తోంది. దగ్గర నించున్న ప్రతివాళ్ళనీ, “నా ప్రసాదం బాగున్నాడంటావా, తడవకుండా?” అంది ఆశగా.

భద్రయ్యగారి దొడ్లో బాదంచెట్టు విరిగి, ఎగిరింది గాలితో. చిన్న యిండ్ల కప్పులు విరిగి నీళ్ళల్లో తేలిపోతున్నాయి. వీధుల్లో పల్లాల్లో నీళ్ళు రొమ్ములోతు వచ్చినయి. (బ్రతికున్న) పశువులన్నీ యీదుకుపోతున్నాయి. భద్రయ్యగారు, ఆయన కొడుకూ బయటకు బార్చిలైట్లు వేసి చూస్తూ అటూ యిటూ తిరుగుతూ నీళ్ళల్లోంచి వచ్చేవాళ్ళని చేదుకుంటున్నారు-చైర్యంచెబుతూ.

బయట వర్షం నిలబడి కురుస్తోంది. లక్ష్మీదేవిగారు సామ్మసిల్లి పడిపోయింది. ఏడుపు రావటంలేదు.

సూర్యోదయానికి ముందే గాలి ఆగిపోయింది. వర్షం తగ్గింది. నీళ్ళల్లోంచి కూడా మనుష్యులు యీదుకుంటూ, నడుస్తూ గాబరాగా తిరుగుతున్నారు.

తూర్పారేవేళకి భద్రయ్యగారి కొడుకు బయటనుంచి పరుగెత్తుకుంటూ వచ్చి

“అమ్మా, అమ్మా” అని అరిచాడు. లక్ష్మీదేవిగారు ఖంగారుపడి లేవబోయింది, “బాబు! నాడు బాగున్నాడటనా? ఏ వూళ్లో వున్నాడు?” అంది మతిలేకుండా, వెనక్కి కూచోబడిపోయింది వెంటనే. “అడుగో మన ప్రసాదాన్ని చూశాను. మీ రింకా మీ యింట్లోనే వున్నారనుకొని అక్కడికి వెళ్ళాడట” నిలువులోతు నీళ్ళల్లోంచి యీదుకుంటూను-వాళ్ళంతా చెబుతుంటేనే! అన్నాడు వగరుస్తూ.

“ఆ! ఆ! ఏడీ నా తండ్రి తిరిగివచ్చాడా! అమ్మదగ్గరికి వచ్చాడా? నాకు దిక్కండా? తడిశాడా బాబు, చూశావా?” అంది లక్ష్మీదేవి దృష్టి అతనిమీదనే నిలవడానికి ప్రయత్నిస్తూ.

“అదిగో చూడండి, బయటికి ఆ పెద్దరోడ్డుమీద” అన్నాడు బయటికి చేతులు చూపిస్తూ గుమ్మంల్లోంచి, “అదిగో, ఆ కారు కనబడడంతే తెల్లది? ఆ పైని రెండు గీతలు లేవు నిలువుగా అడ్డంగా ఎర్రవి-అది-అందులో అదండీ-అడుగో, తడిసిపోయి టైగరు కూడా పరిగెట్టడంలే? కారుకూడా, ఆ కారు, డాంట్ వున్నాడు ప్రసాదం నేను పోవాలికూడా” అన్నాడు.

గబ గబ షర్ష వేసుకుంటున్నాడు. “ఆ కారులోవున్న సర్కారు డాక్టరుని అడిగాను. మీ యింట్లోకి వెళ్ళగానే యిల్లువిరిగి దూలం కాళ్ళమీద పడ్డదట. కంటికికూడా యేదో తగిలినట్టుగా వుంది. కాళ్ళరెండూ తీసెయ్యాల్సివస్తుంది అన్నారు డాక్టరు ప్రాణభయంలేదు. ఆస్పత్రికి పోతోంది కారు” అని వూపిరి తిరక్కండా చెప్పి పరుగెత్తుకుపోయాడు-బయటికి.

